

Yeni uğurlara hesablanan səfərlər

Prezident İlham Əliyevin 14-16 sentyabrda işğaldan azad olunmuş ərazilərə səfəri və bu çərçivədə işlərin gedişi ilə tanışlıq, yerli sakinlərlə görüşlər ölkə rəhbərinin insanlara olan sonsuz məhəbbətinin, qayğısının, Qarabağda və Zəngəzurda gedən quruculuq, bərpa, tikinti işlərinə diqqətinin ifadəsidir. Bu gün uzun illər düşmən əsarəti altında qalan, dağıdılan, viran edilən şəhər və kəndlərimiz yenidən qurulur, abadlaşır, tarixi mədəni-dini abidələrimiz bərpa edilir, sakinlər öz doğma ocaqlarına, yurd yerlərinə qayıdirlar.

Milli Məclisin Aqrar siyasət komitəsinin sədri Tahir Rzayev "Azərbaycan" qəzetinə açıqlamasında bildirib ki, insanlar təsəvvür etmədikləri bir həyatla, gözəlliklərlə qarşılaşırlar. Müasir məktəblər, xəstəxanalar, yol, abad binalar, iş yerləri onların ixtiyarındadır. Gözəl, füsunkar təbiət, doğma torpaq onları öz qoynuna alır. Prezidentimizin bildirdiyi kimi, bu ərazilərdə sadəcə olaraq rahat yaşamaq, qurub-yaratmaq, uşaqları böyütmək, onlara yaxşı tərbiyə vermək üçün bütün şərait var. Azərbaycan xalqı bundan sonra sülh içində yaşayacaq.

Komitə sədri qeyd edib ki, sülh, azadlıq, insanların xoşbəxtliyi Prezident İlham Əliyevin həyat amalıdır: "Prezident hakimiyyətdə olduğu bütün illərdə bu mövqedən çıxış edib, dövlətləri və xalqları daim sülhə səsləyib. Azərbaycan torpaqları işğal altında olduğu dövrdə də rəhbərimiz Ermənistanı təcavüzdən əl çəkməyə, sülhə gəlməyə səsləyib və bunu ən mötəbər tribunallardan bəyan edib. Həm də qətiyyətlə bildirib ki, işğalın, təcavüzün, düşmənçiliyin axırı yoxdur, əgər sülh yolu seçilməsə, müharibə qaçılmazdır və biz torpaqlarımızı mütləq azad edəcəyik. Təəsüflər olsun ki, Ermənistan rəhbərləri Azərbaycan Prezidentinin bu çağırışlarından vaxtında nəticə çıxarmadılar, özlərini məğlubedilməz hesab etdilər, beynəlxalq təşkilatların qətnamələrinə, qərarlarına məhəl qoymadılar, torpaqlarımızı viran qoymağa davam etdilər, təxribatlar törət-

dilər, dinc sakinləri qətlə yetirdilər, daim atəşkəsi pozaraq əhalini təhlükə altında saxladılar".

Tahir Rzayev bildirib ki, belə olan halda başqa çıxış yolu qalmamış Azərbaycan hərbi yolunu seçmişdi. Qəti iradə, düşünülmüş siyasət, ordumuzun mətanəti, gücü, xalqımızın birliyi, səfərbərliyi nəticəsində düşmənin başı əzilmiş, Ermənistan ordusu tamamilə məhv edilmişdi. Düzdür, Azərbaycan xalqı da itkilər vermiş, oğullarımız torpaq uğrunda canlarından keçmiş, amma tarixi qələbəyə imza atmışdılar.

Deputat xatırladı ki, Azərbaycan Prezidenti Xocavənd rayonunun Qırmızı Bazar, Hadrut qəsəbəsinin və Sos kəndinin sakinləri ilə görüşü zamanı ordumuzun, əsgər və zabitlərimizin, xalqımızın şücaətini, mətinliyini yüksək qiymətləndirməklə, şəhidlərimizi hörmətlə xatırlatmaqla bərabər, itkilərimizə təəssüfləndiyini də bildirib və qeyd edib ki, əgər Ermənistan rəhbərliyi vaxtında onun sözlərinə baxıb bizim torpaqlardan öz xoşu ilə çıxsaydı, İkinci Qarabağ müharibəsinə, antiterror əməliyyatına ehtiyac qalmazdı, üç mindən çox şəhidimiz olmazdı. "Bu reallıqdır və Azərbaycanın qələbəsi haqqın, ədalətin qələbəsi idi. Qələbə uğrunda canlarından keçən, sağlamlığını itirən hər kəs dövlətimiz və xalqımız üçün əzizdir. Onlar ölməzdir, qəhrəmandırlar, əbədi həyat qazanmışlar. Cənab İlham Əliyevin sakinlərlə görüşü zamanı söylədiyi kimi, Vətən uğrunda şəhid olmaq, əlbəttə ki, böyük qəhrəmanlıqdır və onları biz əbədi yadımızda saxlayacağıq, xatirələrinə əbədi hörmət edəcəyik. Bu hörmət və ehtiram şəhidlərimizin qanı tökülən torpaqlarda ucaldıran abidələrdə, çəkilən yollarda, ucaldıran binalarda, güllüstanı xatırladan bağ-bağçalarda, məktəblərdə, insanların sevinclərində öz təəcəssümünü tapır. Şəhidlərimizin xatirəsinin əbədləşdirilməsi, şəhid ailələrinə, qazilərə göstərilən qayğı və diqqət, onların minik məşinləri, evlərlə təmin edilməsi, doğma yurd yerlərində hər cür şəraitin yaradılması bu hörmət və ehtiramın bariz ifadəsidir, sülhə, təhlükəsizliyə bir töhfədir", - deyərək bildirib.



T.Rzayev vurğulayıb ki, Prezidentin Vaşinqtona səfəri və ABŞ-nin Prezidenti Donald Tramp və Nikol Paşinyanla keçirilən üçtərəfli görüş, Birgə Bəyannamənin imzalanması, Minsk qrupunun, 907-ci maddəyə əlavənin ləğv edilməsi, sülhün dəstəklənməsi dövlət başçımızın sülh amallarının ifadəsi idi və artıq öz nəticələrini verməkdədir. Görüşlər zamanı dövlətimizin rəhbərinə bəslənilən yüksək hörmət və ehtiram bilavasitə sülhə və əmin-amanlığa verdiyi töhfənin ifadəsi kimi qiymətləndirilməlidir. Bu etimad nəinki ABŞ-də, eləcə də Çində - Şanxay Əməkdaşlıq Təşkilatının Sammitində özünün aydın ifadəsini tapdı və cənab Prezident çıxışlarında, bəyanatlarında dünyaya yeni sülh mesajları ünvanladı. Ölkəmizin rəhbəri bu mesajları yalnız böyük dövlətlərin tribunallarından deyil, eləcə də işğaldan azad olmuş ərazilərdə də, sadə, zəhmətkeş insanlarla görüşlərdə də səsləndirir və bu çağırışlar xalq tərəfindən dəstəklənir.

Komitə sədri qeyd edib ki, bu siyasət sistemli, davamlı və xoşbəxt gələcəyə hesablanır: "Bu, bəşəriyyəti düşündürən və daim diqqətdə olan bir siyasətdir. Dünyada müharibələrə, münaqişələrə, qarşıdurmalara yönəldilən cəhdləri Azərbaycan dövləti qəbul etmir, Prezidentimiz bu əməllərin tamamilə əleyhinədir və bu yolda bütün söylərini ortaya qoyur. Füzuliyyə, Xankəndiyə, Xocavəndə, Xocalıya səfərləri, insanlarla görüşləri zamanı cənab İlham Əliyev bunu dəfələrlə xatırladı və sülhü, əmin-amanlığı daim dəstəkləyəcəyini bir daha bəyan etdi. Azərbaycan Prezidenti işğaldan azad olunmuş əra-

zilərə daimi səfərləri, burada aparılan möhtəşəm quruculuq işləri ilə dünyaya bir daha bəyan edir ki, xalqımız sülhsevəkdir, yaradıcı-qurucudur, mətindir, mübarizdir. Ölkə rəhbəri öz doğma yurdlarına köç edən, məskunlaşan insanları gülə-rüz, xoşbəxt görəndə sevinir, qürurlanır və onların qurub-yaratmaq eşqinin şahidi olanda fəxrhlənir. Qarabağda və Şərqi Zəngəzurda gedən quruculuq dünyanın heç bir yerində yoxdur. Bu, bir həqiqətdir. Azərbaycan Prezidentinin Füzuli rayonuunda yeni salınacaq Qaraxanbəyli kəndinin təməlini qoyması, Xocavənd rayonunun Hadrut qəsəbəsində inşa olunmuş məscidin, Xankəndi şəhərində Qarabağ Universitetinin klinikasının binasının, Tibb və sağlamlıq elmləri fakültəsinin tədris korpusunun açılışında iştirak etməsi, Xocalı rayonunun Daşbulaq kəndində 13 hektar sahədə salınmış tut bağı ilə tanışlığı, Xankəndi, Xocavənd, Xocalı sakinləri ilə səmimi görüşləri Qarabağ və Zəngəzur torpaqlarına, bu ərazilərin sakinlərinə sonsuz məhəbbətdən, bu yerlərin gələcəyinə böyük inamdan, vətənə, xalqa sədaqətdən qaynaqlanır".

Müsahibimiz vurğulayıb ki, bir neçə il bundan əvvəl xarabazarlığı xatırladan bu yurd yerləri indi gülüstana çevrilməkdədir. Xarici ölkələrin dövlət rəhbərləri, tanınmış ictimai-siyasi xadimlər, elm adamları, jurnalistlər, turistlər hər dəfə bu torpaqlara səfər edərkən yeni bir mənzərənin, yüksəlişin şahidi olurlar və heyrətlərini gizlədə bilmirlər. Bu sevinc və hey-rət, əlbəttə ki, Azərbaycan Prezidentinin uğurlu siyasətinin, xalqımızın birliyinin, əldə olunan qələbələrin, iqtisadi inkişafın, ictimai-siyasi sabitliyin, yeni uğurlara inamın ifadəsidir. Dayanıqlı və davamlı iqtisadi inkişaf, milli təhlükəsizliyimizin təmin olunması, müdafiə qüdrətimizin yüksəlməsi, xalqın sosial rifahının yaxşılaşması nailiyyətlərimizin əsasıdır və Azərbaycan bu əsas üzərində qurulur, inkişaf edir və beynəlxalq aləmdə böyük nüfuz qazanmaqla daha xoşbəxt gələcəyə doğru inamla addımlayır.

**Ə.QARDAŞXANOVA,
"Azərbaycan"**